

Жкатель а Сулат'и Үхан

Bismillah Sir-Rahman Nir-Raheem

Assalamu Alaikum Warahmatullahi Ta'ala Wabarakatuh

Na su Ikatelu a Sulat'i Yuhan na lu pakatumpa kani Gayus a isa bun a 'gkaunutan nu lumpukan nu 'bpamaginugut. Pinugi ni Yuhan si Gayus sabap kanu kinadtabang'in kanu 'bpamaginugut. Inidtutuma nin bun kani Gayus i edsakaw-sakawn nin su pebpayapat kanu kadtalu nu Kadenan.

3 Yuhan

Su Salam enggu su Pangeni-ngeni

¹Su nia a sulat na ganat sa laki a isa kanu kalukesan nu lumpukan nu 'bpamaginugut. Na san i nia pakatumpa sa leka Gayus a sangat a ipegkalimu ku sia luyud kanu bantang. ²Manga dua na suled, ibpangeni-ngeni ku i mapia su 'gkambebetad'engka enggu su kanggulawas'engka, a mana bun su 'gkambebetad'u salig'engka. ³Na sangat a magalaw aku kanu kinauma sia nu ped a manga suled ta a pedsaksi pantag kanu kabpaginugut'engka kanu bantang. Ka katawan ku i 'bpaguyag-uyag ka sia luyud kanu bantang. ⁴Na da den man makalawan kanu kapegkagalaw ku sa kanu kinakineg ku kanu manga dua na wata ku a 'bpaguyag-uyag silan sia luyud kanu bantang.

Su Kapedtabang kanu 'Bpamaginugut

⁵Manga dua na suled, na su kapedtabang'engka kanu manga suled ta sa paginugut sa apia di nengka silan katawan na amadan i entu sa kasaligan ka. ⁶Namedsaksi silan sia kanu lumpukan nu 'bpamaginugut kanu kapegkalimu nengka kanilan. 'Bpangenin ku sa leka i tabangi ka pamun su silan a entu a manga 'bpelalakaw sa kanu ngin i nasisita nilan ka entu ba i makasuat kanu Kadenan, ⁷kagina su kabpelalakaw nilan na sabap kanu ingala nu Isa al-Masih enggu di silan pedtalima sa apia ngin a tabang^a ebpun kanu manga taw a dikena 'bpamaginugut. ⁸Na kagina ka maitu na dait a edsakaw-sakawn tanu silan ka enggu tanu makaamung bun kanu kapebpayapat'ilan kanu bantang.

⁹Na sinulatan ku bun man san su lumpukan nu 'bpamaginugut ugaid'a su isa a pegkiug gaid 'bpangunanan a si Diutripis na dala kami nin ipamamantag. ¹⁰Kagina ka maitu na u makasan aku na edtalun ku sa lekanu su manga galebek a pinggula nin enggu su mawag a kangadtalu nin pantag sa lekami a dikena benal. Na da pamun sekanin masukul kanu entu ka dikena bu da nin edsakaw-sakawa su manga suled sa paginugut a pamakauma ka nia pan mula na su pegkiug pedsakaw-sakaw kanilan na pedsapalan nin pan taman sa ibpagawa nin silan kanu lumpukan.

^a 1:7 di silan pedtalima sa apia ngin a tabang Na su 'bpamaginugut na di silan pedtalima sa apia ngin a tabang ebpun kanu manga dikena 'bpamaginugut ka 'bpagabungan nilan i maumbal i entu a pantialian atawa ka mawag i labitan kanilan.

3 Yuhan

¹¹Manga dua na suled, na di ka 'bpagilingi su mawag a galebek ka nia ka ilingi na su mapia. Kagina su penggalebek sa mapia na nalusud kanu Kadenan enggu su penggalebek menem sa mawag na di nin katawan su Kadenan.

¹²Na ilay ka si Dimitriu ka mapia i labitan nu langun nu taw sa lekanin enggu 'gkailay bun i entu sia kanu kabpaguyag-uyag'in a luyud kanu bantang. Na maitu kami bun ba, mapia bun i labitan nami sa lekanin enggu katawan nengka man i benal su ipedsaksi nami.

Su Mauli a Salam

¹³Madakel pan i pegkiugan ku pedtalu sa leka ugaid'a da ku den idalem sia ¹⁴kagina 'gkapangingalap ku i mangagan ta bun makapagilaya ka enggu ta makambitiala. ¹⁵Na san sa lekanu su kalilintad.

Pedsalamen ka bun nu manga suled ta sia sa paginugut. Na isalam aku nu bu kanu uman i isa kanu manga suled tanu san.

Wassalam